



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 14.07.2024

പ്രധാനവാർത്തകൾ

1. തലസ്ഥാന നഗരയിലെ ആമയിഴഞ്ചാൻ തോട് വൃത്തിയാക്കുന്നതിനിടയിൽ കാണാതായ ജോയിക്കായി തിരച്ചിൽ തുടരുന്നു. രക്ഷാ ദൗത്യത്തിന് നാവിക സേനയും.
2. വയോജനങ്ങളുടെ സംരക്ഷണം സമൂഹത്തിന്റെ ഉത്തരവാദിത്തമാണെന്ന് മന്ത്രി എ കെ ശശീന്ദ്രൻ.
3. സംസ്ഥാനത്ത് അതിശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥ വകുപ്പ്. ചുവപ്പ് ജാഗ്രതയെ തത്സമയം കാസർഗോഡ്, കണ്ണൂർ, മലപ്പുറം, കോഴിക്കോട് ജില്ലകളിലെ വിദ്യാലയങ്ങൾക്ക് നാളെ അവധി.
4. ഉയർന്ന തിരമാലയ്ക്ക് സാധ്യതയുള്ളതിനാൽ കാസർഗോഡ്, കണ്ണൂർ തീരങ്ങളിൽ പ്രത്യേക ജാഗ്രതാ നിർദ്ദേശം, കേരള കർണാടക, ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക്.
5. വിബിംശഡൺ പുരുഷ സിംഗിൾസ് കിരീടത്തിനായി ലോക രണ്ടാം നമ്പർ താരം നൊവാക് ജോക്കോവിച്ചും സ്റ്റാനിഷ് ചാമ്പ്യൻ കാർലോസ് അൽകാരസും ഏറ്റുമുട്ടുന്നു.

കേന്ദ്ര ആഭ്യന്തര മന്ത്രി

പരിസ്ഥിതി സംരക്ഷണത്തിനായി പ്രധാനമന്ത്രി നരേന്ദ്രമോദി തുടക്കമിട്ട ഏക്ട് പേട് മാ കെ നാം കാമ്പയിന്റെ ഭാഗമായി ഇൻഡോറിൽ സംഘടിപ്പിച്ച പരിപാടി കേന്ദ്ര ആഭ്യന്തര മന്ത്രി

അമിത് ഷാ ഉദ്ഘാടനം ചെയ്തു. ഒരു ദിവസം 11 ലക്ഷം മരങ്ങൾ നട്ടുപിടിപ്പിച്ച് ലോക റെക്കോർഡ് സൃഷ്ടിക്കുന്ന പരിപാടിയാണ് അദ്ദേഹം തുടക്കമിട്ടത്. ഇന്ത്യയുടെ ശ്യാസകോശമാണ് മധ്യപ്രദേശെന്ന് പറഞ്ഞ കേന്ദ്രമന്ത്രി, വൃത്തിയുള്ള നഗരം എന്നതിന് പുറമെ ഒരു ഹരിത നഗരം കൂടിയായി ഇൻഡോർ മാറുകയാണെന്നും അഭിപ്രായപ്പെട്ടു.

ആമയിഴഞ്ചാൻ രക്ഷാപ്രവർത്തനം

തലസ്ഥാന നഗരത്തിലെ മാലിന്യ കുമ്പാരിയായ ആമയിഴഞ്ചാൻ തോട് വൃത്തിയാക്കുന്നതിനിടയിൽ കാണാതായ ജോയിക്കായി തിരച്ചിൽ തുടരുന്നു. ഇതുവരെയും പ്രതീക്ഷാവഹമായ ഒരു സൂചനയും ലഭിക്കാത്ത സാഹചര്യത്തിൽ നാവിക സേനാ സംഘവും രക്ഷാ ദൗത്യത്തിൽ പങ്കാളികളാകും. നാവിക സേനയുടെ അതിവിദഗ്ദ്ധരായ ഡെവിംഗ് സംഘം കൊച്ചിയിൽ നിന്ന് തലസ്ഥാനത്തേക്ക് വൈകിട്ടോടെയെത്തുമെന്ന് റവന്യൂ മന്ത്രി കെ രാജൻ അറിയിച്ചു. രക്ഷാ പ്രവർത്തനത്തിൽ പുരോഗതിയുണ്ടാകാത്ത സാഹചര്യത്തിൽ സർക്കാർ സഹായം തേടി നാവിക സേനയ്ക്ക് കത്ത് നൽകുകയായിരുന്നു. 5 മുതൽ 10 വരെ അംഗങ്ങളുള്ള നേവിയുടെ വിദഗ്ദ്ധ സംഘമാകും തലസ്ഥാനത്ത് എത്തുക. ദേശീയ ദുരന്ത നിവാരണ സംഘവും സ്ഥലത്തുണ്ട്. പുതിയതായി പുതിയ 2 സ്റ്റൂബെ ഡൈവേഴ്സിനെ ഉപയോഗിച്ച് തെരച്ചിൽ നടത്തുന്നുണ്ട്. മൂന്നിൽ നിന്നും പിന്നിൽ നിന്നും ഒരേ സമയമാണ് തെരച്ചിൽ നടത്തുന്നത്. ഡെവിങ്ങ് ടീമിന് പോകാൻ കഴിയാത്ത വിധത്തിൽ മാലിന്യം അടിഞ്ഞു കിടക്കുന്നതിനാൽ കനാലിലേക്ക് കൃത്രിമമായി വെള്ളം പമ്പുചെയ്ത് ജലത്തിന്റെ അളവ് വർദ്ധിപ്പിക്കുന്ന ശ്രമങ്ങളും നടന്നു.

ആമയിഴഞ്ചാൻ- ആരോഗ്യമന്ത്രി

തമ്പാനൂർ ആമയിഴഞ്ചാൻ തോട്ടിലെ രക്ഷാപ്രവർത്തനത്തിനിടെ എന്തെങ്കിലും ബുദ്ധിമുട്ട് നേരിട്ടാൽ വിദഗ്ദ്ധ ചികിത്സ ഉറപ്പാക്കാൻ തിരുവനന്തപുരം മെഡിക്കൽ കോളേജിലെ എമർജൻസി മെഡിസിൻ വിഭാഗത്തിൽ പ്രത്യേക ക്രമീകരണം ഏർപ്പെടുത്തി. ആരോഗ്യ മന്ത്രി വീണാ ജോർജിന്റെ നിർദ്ദേശത്തെ തുടർന്നാണ് നടപടി. അടിയന്തര

വൈദ്യസഹായം എത്തിക്കുന്നതിന് ഡോക്ടർ അടങ്ങിയ പ്രത്യേക മെഡിക്കൽ സംഘത്തെ നിയോഗിച്ചിട്ടുണ്ട്. വെള്ളത്തിലിറങ്ങുന്നവർക്ക് ഡോക്സിസൈക്ലിൻ ഉൾപ്പെടെയുള്ള പ്രതിരോധ മരുന്നുകളും ഉറപ്പാക്കി.

~~~~~

ആമയിഴഞ്ചാൻ പ്രതിപക്ഷ നേതാവ്

മഴക്കാല പൂർവ്വ ശുചീകരണത്തിൽ സർക്കാർ ദയനീയമായി പരാജയപ്പെട്ടിരിക്കുകയാണെന്ന് ആവർത്തിച്ച് പ്രതിപക്ഷ നേതാവ് വി ഡി സതീശൻ. തിരുവനന്തപുരത്തു വാർത്താസമ്മേളനത്തിൽ സംസാരിക്കുകയായിരുന്നു അദ്ദേഹം. ആമയിഴഞ്ചാൻ തോട്ടിലെ മാലിന്യക്കുമ്പാരത്തിൽ വീണ ആളെ കണ്ടെത്താൻ ടൺ കണക്കിന് മാലിന്യങ്ങൾ നീക്കം ചെയ്തു. ഈ ഭാഗത്തെ മാലിന്യ നിർമ്മാർജ്ജനത്തിൽ റെയിൽവേയും കോർപ്പറേഷനും തമ്മിലുള്ള തർക്കമാണ് കാരണമെങ്കിൽ അത് പരിഹരിക്കാനാകാത്തത് സംസ്ഥാന സർക്കാരിന്റെ കെടുകാര്യസ്ഥതയാണെന്നും അദ്ദേഹം കുറ്റപ്പെടുത്തി.

~~~~~

ജോർജ്ജ് കുര്യൻ

മത്സ്യബന്ധന മേഖലയിലെ വികസനത്തിന് സംസ്ഥാന സർക്കാരുമായി ചേർന്ന് പദ്ധതികൾ നടപ്പാക്കുമെന്ന് കേന്ദ്ര ഫിഷറീസ് സഹമന്ത്രി ജോർജ്ജ് കുര്യൻ. കോഴിക്കോട് പുതിയാപ്പയിൽ മത്സ്യ പ്രവർത്തക സംഗമം ഉദ്ഘാടനം ചെയ്യുകയായിരുന്നു മന്ത്രി. അധികൃതർ, ശാസ്ത്രജ്ഞർമാർ പരമ്പരാഗത തൊഴിലാളികൾ എന്നിവരുടെ അഭിപ്രായം തേടും. 3 കോടി ജനങ്ങൾ ആശ്രയിക്കുന്ന മത്സ്യ ബന്ധന മേഖലയിൽ ഇന്ത്യ രണ്ടാം സ്ഥാനത്താണെന്നും മന്ത്രി പറഞ്ഞു.

~~~~~

പകൽവീട് എ കെ ശശീന്ദ്രൻ

വയോജനങ്ങളുടെ സംരക്ഷണം സമൂഹത്തിന്റെ ഉത്തരവാദിത്തമാണെന്ന് മന്ത്രി എ കെ ശശീന്ദ്രൻ.

കോഴിക്കോട് ചേളന്നൂർ ഗ്രാമപഞ്ചായത്ത് നിർമ്മിച്ച പകൽവീട് ഉദ്ഘാടനം ചെയ്യുകയായിരുന്നു മന്ത്രി. വയോജനങ്ങളിൽ ആരോഗ്യപരമായ അവശത അനുഭവിക്കുന്നവരുടേയും അല്ലാത്തവരുടേയും സംരക്ഷണം സമൂഹത്തിന്റെ കൂടെ ചുമതലയാണ്. ഈ ലക്ഷ്യത്തോടെയാണ് സംസ്ഥാനത്തെ സാമൂഹ്യപെൻഷൻ വിതരണമെന്നും മന്ത്രി പറഞ്ഞു.

~~~~~

ഉല്ലാസ് മേള- വി ശിവൻകുട്ടി

സാക്ഷരതയുടെ അർത്ഥം, കാലത്തിനനുസരിച്ച് മാറുന്നതാണെന്നുള്ള ബോധ്യം ജനങ്ങളിൽ ഉണ്ടായാൽ മാത്രമേ കേരള സമൂഹത്തെ മുന്നോട്ടു നയിക്കാനാവുകയുള്ളൂ എന്ന് മന്ത്രി വി.ശിവൻകുട്ടി. തിരുവനന്തപുരം നിശാഗന്ധി ഓഡിറ്റോറിയത്തിൽ സംസ്ഥാന സാക്ഷരത മിഷൻ അതോറിറ്റി സംഘടിപ്പിച്ച ഉല്ലാസ് മേള 2024 ഉദ്ഘാടനം ചെയ്യുകയായിരുന്നു അദ്ദേഹം. ഭരണഘടനാ അവകാശങ്ങൾ സംരക്ഷിക്കുക, വികസനവും ക്ഷേമവും എല്ലാവരിലും എത്തിക്കുക, തുല്യ നീതി ഉറപ്പാക്കുക, പഠനം മുടങ്ങിയവരെ പഠനപ്രക്രിയയുടെ ഭാഗമാക്കുക തുടങ്ങിയ നയങ്ങൾ പ്രാവർത്തികമാക്കാനുള്ള സജീവ പ്രവർത്തനങ്ങളാണ് സാക്ഷരതാ മിഷൻ നടത്തിവരുന്നതെന്നും മന്ത്രി പറഞ്ഞു.

~~~~~

പി.എസ്.സി കോഴ- കെ സുരേന്ദ്രൻ

പി.എസ്.സി കോഴയിൽ പൊലീസ് കേസെടുത്ത് സമഗ്രമായ അന്വേഷണം നടത്തണമെന്ന് ബിജെപി സംസ്ഥാന അധ്യക്ഷൻ കെ.സുരേന്ദ്രൻ. 25 ലക്ഷം രൂപ സിപിഎം ഏരിയ കമ്മിറ്റി അംഗം കോഴ വാങ്ങിയെന്ന് സമ്മതിച്ചിട്ടും പൊലീസ് നടപടി സ്വീകരിക്കുന്നില്ലെന്നും അദ്ദേഹം ആരോപിച്ചു. സംസ്ഥാനം ഭരിക്കുന്ന പാർട്ടിയാണ് പ്രതിക്കൂട്ടിലായിട്ടുള്ളതെന്നും കോഴിക്കോട് നടന്ന വാർത്താസമ്മേളനത്തിൽ ശ്രീ സുരേന്ദ്രൻ പറഞ്ഞു.

~~~~~

ശബരിമല

കർക്കടക മാസ പൂജകൾക്കായി ശബരിമല നട നാളെ വൈകിട്ട് അഞ്ചിന് തുറക്കും. നട തുറക്കുന്ന ദിവസം പൂജകൾ ഉണ്ടാകില്ല. വെർച്വൽ ക്യൂ വഴി ബുക്ക് ചെയ്ത് ദർശനം നടത്താം. ശബരിമല തീർത്ഥാടനത്തോടനുബന്ധിച്ച് കെ എസ് ആർ ടി സി പ്രത്യേക സർവ്വീസുകൾ നടത്തും.

~~~~~

അരോമമണി അന്തരിച്ചു

പ്രശസ്ത ചലച്ചിത്ര നിർമാതാവും സംവിധായകനുമായ അരോമ മണി അന്തരിച്ചു. തിരുവനന്തപുരത്ത് കുന്നുകുഴിയിലെ വസതിയിലായിരുന്നു അന്ത്യം. അരോമ മുവീസ്, സുനിത പ്രൊഡക്ഷൻസ് തുടങ്ങിയ ബാനറുകളിൽ അറുപത്തിരണ്ടോളം സിനിമകൾ നിർമ്മിച്ചു. അദ്ദേഹം നിർമ്മിച്ച തികളാഴ്ച നല്ല ദിവസം, ദൂരെ ദൂരെ ഒരു കൂടു കൂട്ടാം തുടങ്ങിയ ചിത്രങ്ങൾക്ക് ദേശീയ അവാർഡ് ലഭിച്ചിട്ടുണ്ട്. ഏഴു ചിത്രങ്ങൾ സംവിധാനം ചെയ്തിട്ടുണ്ട്. അതേസമയം അരോമ മണിയുടെ നിര്യാണത്തിൽ മുഖ്യമന്ത്രി പിണറായി വിജയൻ അനുശോചനം രേഖപ്പെടുത്തി.

~~~~~

മഴ- കേരളം

സംസ്ഥാനത്ത് അടുത്ത 5 ദിവസം അതിശക്തമായ മഴയ്ക്കും സാധ്യതയെന്ന് കേന്ദ്ര കാലാവസ്ഥ വകുപ്പ്. ഒറ്റപ്പെട്ട സ്ഥലങ്ങളിൽ നാളെ അതിതീവ്ര മഴയ്ക്ക് സാധ്യതയുണ്ട്. ഇന്ന് മലപ്പുറം, കണ്ണൂർ, കാസർഗോഡ് ജില്ലകളിൽ ഓറഞ്ച് ജാഗ്രതാ നിർദ്ദേശവും നാളെ ചുവന്ന ജാഗ്രതാ നിർദ്ദേശവും നൽകിയിട്ടുണ്ട്.

~~~~~

കണ്ണൂർ - കോഴിക്കോട് അവധി

മഴ ശക്തമാകുന്ന സാഹചര്യത്തിൽ കണ്ണൂർ, കോഴിക്കോട്, മലപ്പുറം ജില്ലകളിലെ അങ്കണവാടികൾ, പ്രൊഫഷണൽ കോളേജുകൾ ഉൾപ്പെടെയുള്ള വിദ്യാഭ്യാസ സ്ഥാപനങ്ങൾക്ക് നാളെ ജില്ലാ കളക്ടർമാർ അവധി പ്രഖ്യാപിച്ചു. മുൻ നിശ്ചയപ്രകാരമുള്ള പൊതുപരീക്ഷകൾ, യൂണിവേഴ്സിറ്റി പരീക്ഷകൾ എന്നിവയ്ക്ക് മാറ്റം ഉണ്ടായിരിക്കുന്നതല്ല. അതേസമയം കാസർഗോഡ് ജില്ലയിൽ

അങ്കണവാടികൾക്കും സ്കൂളുകൾക്കും നാളെ അവധി പ്രഖ്യാപിച്ചു. ജില്ലയിലെ പ്രൊഫഷണൽ കോളേജുകൾക്ക് അവധി ബാധകമല്ല.

~ ~ ~ ~ ~

ഉയർന്ന തിരമാല- മത്സ്യതൊഴിലാളി നിർദ്ദേശം

കണ്ണൂർ, കാസർഗോഡ് ജില്ലകളിലെ തീരങ്ങളിൽ നാളെ അർദ്ധരാത്രി വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം. ഈ തീരങ്ങളിൽ പ്രത്യേക ജാഗ്രത ആവശ്യമാണെന്നും മുന്നറിയിപ്പുണ്ട്. അതേസമയം കേരള - കർണാടക- ലക്ഷദ്വീപ് തീരങ്ങളിൽ ശക്തമായ കാറ്റിനും മോശം കാലാവസ്ഥയ്ക്കും സാധ്യതയുള്ളതിനാൽ മത്സ്യബന്ധനത്തിന് പോകാൻ പാടില്ലെന്ന് കേന്ദ്ര കാലാവസ്ഥ വകുപ്പ് അറിയിച്ചു.

~ ~ ~ ~ ~

കാസർഗോഡ്- ക്യാമ്പ്- ഇൻട്രോ

കാസർഗോഡ് ജില്ലയിൽ ത്രൈവ് പദ്ധതിയുടെ വോളന്റിയർമാർക്കുള്ള കാര്യശേഷി വികസന ക്യാമ്പ് ആരംഭിച്ചു.

വിശദാംശങ്ങളുമായി ആകാശവാണി കാസർഗോഡ് ജില്ലാ പ്രതിനിധി പി ജഗന്നിവാസൻ...
(വോയിസ്)

~ ~ ~ ~ ~

വിംബിൾഡൺ

വിംബിൾഡൺ ടെന്നീസിൽ പുരുഷ സിംഗിൾസ് ഫൈനൽ മത്സരം ലണ്ടനിലെ ഓൾ ഇംഗ്ലണ്ട് ക്ലബിന്റെ ഐക്ടണിക് സെൻ്റർ കോർട്ടിൽ പുരോഗമിക്കുന്നു. ലോക രണ്ടാം നമ്പർ താരം നൊവാക് ജോക്കോവിച്ചും നിലവിലെ സ്റ്റാനിഷ് ചാമ്പ്യൻ കാർലോസ് അൽകാരസുമാണ് കിരീടത്തിനായി ഏറ്റുമുട്ടുന്നത്. നൊവാക് ജോക്കോവിച്ച് ഏഴ് തവണ ചാമ്പ്യനായപ്പോൾ അൽകരാസ് ഇത് രണ്ടാം തവണയാണ് വിംബിൾഡൺ ഫൈനലിൽ മത്സരിക്കുന്നത്.

~ ~ ~ ~ ~

~ ~ ~ ~ ~

~ ~ ~